

---

Shri Shivasahasranamastotra from Vayupurana Adhyaya 30

श्रीशिवसहस्रनामस्तोत्रं वायुपुराणै अर्ध्याय

30

---

Document Information



---

Text title : shivasahasranAmastotra vAyupurANe adhyAya 30

File name : shivasahasranAmastotravAyupurANa.itx

Category : sahasranAma, shiva, stotra

Location : doc\_shiva

Transliterated by : Independently by Sivakumar Thyagarajan shivakumar24 at gmail.com

Proofread by : NA

Description-comments : Available at <http://sa.wikisource.org> Vayupurana

Latest update : March 3, 2014

Send corrections to : [sanskrit@cheerful.com](mailto:sanskrit@cheerful.com)

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

August 14, 2022

*sanskritdocuments.org*

---

ಶ್ರೀಶಿವಸಹಸ್ರನಾಮಸ್ತೋತ್ರಂ ವಾಯುಪುರಾಣೇ ಅಧ್ಯಾಯ

30



.. ದಕ್ಷ ಉವಾಚ ..

ಓಂ ನಮಸ್ತೇ ದೇವದೇವೇಶ ದೇವಾರಿಬಲಸೂದನ .

ದೇವೇಂದ್ರ ಹ್ಯಮರಶ್ರೇಷ್ಠ ದೇವದಾನವಪೂಜಿತ .. 30.180..

ಸಹಸ್ರಾಕ್ಷ ವಿರೂಪಾಕ್ಷ ತ್ಯಕ್ಷ ಯಕ್ಷಾಧಿಪಪ್ರಿಯ .

ಸರ್ವತಃ ಪಾಣಿಪಾದಸ್ತ್ವಂ ಸರ್ವತೋಽಕ್ಷಿಶಿರೋಮುಖಃ .

ಸರ್ವತಃ ಶ್ರುತಿಮಾನ್ ಲೋಕೇ ಸರ್ವಾನಾವೃತ್ಯ ತಿಷ್ಠಸಿ .. 30.181..

ಶಂಕುಕರ್ಣ ಮಹಾಕರ್ಣ ಕುಂಭಕರ್ಣಾರ್ಣವಾಲಯ .

ಗಜೇಂದ್ರಕರ್ಣ ಗೋಕರ್ಣ ಪಾಣಿಕರ್ಣ ನಮೋಽಸ್ತು ತೇ .. 30.182..

ಶತೋದರ ಶತಾವರ್ತ ಶತಚಿಹ್ನ ಶತಾನನ .

ಗಾಯಂತಿ ತ್ವಾಂ ಗಾಯತ್ರೀಣೋ ಹ್ಯರ್ಚ್ಚಯಂತಿ ತಥಾರ್ಚ್ಚಿನಃ .. 30.183..

ದೇವದಾನವಗೋಪ್ತಾ ಚ ಬ್ರಹ್ಮಾ ಚ ತ್ವಂ ಶತಕೃತುಃ .

ಮೂರ್ತೀಶಸ್ತ್ವಂ ಮಹಾಮೂರ್ತೇ ಸಮುದ್ರಾಂಬು ಧರಾಯ ಚ .. 30.184..

ಸರ್ವಾ ಹ್ಯಸ್ಮಿನ್ ದೇವತಾಸ್ತೇ ಗಾವೋ ಗೋಷ್ಠ ಇವಾಸತೇ .

ಶರೀರಂತೇ ಪ್ರಪಶ್ಯಾಮಿ ಸೋಮಮಗ್ನಿಂ ಜಲೇಶ್ವರಂ .. 30.185..

ಆದಿತ್ಯಮಥ ವಿಷ್ಣುಂಚ ಬ್ರಹ್ಮಾಣಂ ಸಬೃಹಸ್ಪತಿಂ .

ಕ್ರಿಯಾ ಕಾರ್ಯಂ ಕಾರಣಂಚ ಕರ್ತಾ ಕರಣಮೇವ ಚ .. 30.186..

ಅಸಚ್ಚ ಸದಸಚ್ಚೈವ ತಥೈವ ಪ್ರಭವಾವ್ಯಯಂ .

ನಮೋ ಭವಾಯ ಶರ್ವಾಯ ರುದ್ರಾಯ ವರದಾಯ ಚ .. 30.187..

ಪಶೂನಾಂ ಪತಯೇ ಚೈವ ನಮಸ್ತ್ವಂಧಕಘಾತಿನೇ .

ತ್ರಿಜಟಾಯ ತ್ರಿಶೀರ್ಷಾಯ ತ್ರಿಶೂಲವರಧಾರಿಣೇ .. 30.188..

ತ್ಯಂಬಕಾಯ ತ್ರಿನೇತ್ರಾಯ ತ್ರಿಪುರಘಾಯ ವೈ ನಮಃ .

ನಮಶ್ಚಂಡಾಯ ಮುಂಡಾಯ ಪ್ರಚಂಡಾಯ ಧರಾಯ ಚ .. 30.189..

ದಂಡಿ ಮಾಸಕ್ತಕರ್ಣಾಯ ದಂಡಿಮುಂಡಾಯ ವೈ ನಮಃ .

ನಮೋಽರ್ಧದಂಡಕೇಶಾಯ ನಿಷ್ಕಾಯ ವಿಕೃತಾಯ ಚ .. 30.190..

ವಿಲೋಹಿತಾಯ ಧೂಮ್ರಾಯ ನೀಲಗ್ರೀವಾಯ ತೇ ನಮಃ .

ನಮಸ್ತ್ವಪ್ರತಿರೂಪಾಯ ಶಿವಾಯ ಚ ನಮೋಽಸ್ತು ತೇ .. 30.191..  
 ಸೂರ್ಯಾಯ ಸೂರ್ಯಪತಯೇ ಸೂರ್ಯಧ್ವಜಪತಾಕಿನೇ .  
 ನಮಃ ಪ್ರಮಥನಾಥಾಯ ವೃಷಸ್ಕಂಧಾಯ ಧನ್ವಿನೇ .. 30.192..  
 ನಮೋ ಹಿರಣ್ಯಗರ್ಭಾಯ ಹಿರಣ್ಯಕವಚಾಯ ಚ .  
 ಹಿರಣ್ಯಕೃತಚೂಡಾಯ ಹಿರಣ್ಯಪತಯೇ ನಮಃ .. 30.193..  
 ಸತ್ರಘಾತಾಯ ದಂಡಾಯ ವರ್ಣಪಾನಪುಟಾಯ ಚ .  
 ನಮಃ ಸ್ತುತಾಯ ಸ್ತುತ್ಯಾಯ ಸ್ತೂಯಮಾನಾಯ ವೈ ನಮಃ .. 30.194..  
 ಸರ್ವಾಯಾಭಕ್ಷ್ಯಭಕ್ಷ್ಯಾಯ ಸರ್ವಭೂತಾಂತರಾತ್ಮನೇ .  
 ನಮೋ ಹೋತ್ರಾಯ ಮಂತ್ರಾಯ ಶುಕ್ಲಧ್ವಜಪತಾಕಿನೇ .. 30.195..  
 ನಮೋ ನಮಾಯ ನಮ್ಯಾಯ ನಮಃ ಕಿಲಿಕಿಲಾಯ ಚ .  
 ನಮಸ್ತೇ ಶಯಮಾನಾಯ ಶಯಿತಾಯೋತ್ಥಿತಾಯ ಚ .. 30.196..  
 ಸ್ಥಿತಾಯ ಚಲಮಾನಾಯ ಮುದ್ರಾಯ ಕುಟಿಲಾಯ ಚ .  
 ನಮೋ ನರ್ತನಶೀಲಾಯ ಮುಖವಾದಿತ್ರಕಾರಿಣೇ .. 30.197..  
 ನಾಟ್ಯೋಪಹಾರಲುಬ್ಧಾಯ ಗೀತವಾದ್ಯರತಾಯ ಚ .  
 ನಮೋ ಜ್ಯೇಷ್ಠಾಯ ಶ್ರೇಷ್ಠಾಯ ಬಲಪ್ರಮಥನಾಯ ಚ .. 30.198..  
 ಕಲನಾಯ ಚ ಕಲ್ಪಾಯ ಕ್ಷಯಾಯೋಪಕ್ಷಯಾಯ ಚ .  
 ಭೀಮದುಂದುಭಿಹಾಸಾಯ ಭೀಮಸೇನಪ್ರಿಯಾಯ ಚ .. 30.199..  
 ಉಗ್ರಾಯ ಚ ನಮೋ ನಿತ್ಯಂ ನಮಸ್ತೇ ದಶಬಾಹವೇ .  
 ನಮಃ ಕಪಾಲಹಸ್ತಾಯ ಚಿತಾಭಸ್ಮಪ್ರಿಯಾಯ ಚ .. 30.200..  
 ವಿಭೀಷಣಾಯ ಭೀಷ್ಮಾಯ ಭೀಷ್ಮವ್ರತಧರಾಯ ಚ .  
 ನಮೋ ವಿಕೃತವಕ್ಷಾಯ ಖಡ್ಗಜಿಹ್ವಾಗ್ರದಂಷ್ಟ್ರಿಣೇ .. 30.201..  
 ಪಕ್ಷಾಮಮಾಂಸಲುಬ್ಧಾಯ ತುಂಬವೀಣಾಪ್ರಿಯಾಯ ಚ .  
 ನಮೋ ವೃಷಾಯ ವೃಷ್ಯಾಯ ವೃಷ್ಣಯೇ ವೃಷಣಾಯ ಚ .. 30.202..  
 ಕಟಂಕಟಾಯ ಚಂಡಾಯ ನಮಃ ಸಾವಯವಾಯ ಚ .  
 ನಮಸ್ತೇ ವರಕೃಷ್ಣಾಯ ವರಾಯ ವರದಾಯ ಚ .. 30.203..  
 ವರಗಂಧಮಾಲ್ಯವಸ್ತ್ರಾಯ ವರಾತಿವರಯೇ ನಮಃ .  
 ನಮೋ ವರ್ಷಾಯ ವಾತಾಯ ಛಾಯಾಯೈ ಆತಪಾಯ ಚ .. 30.204..  
 ನಮೋ ರಕ್ತವಿರಕ್ತಾಯ ಶೋಭನಾಯಾಕ್ಷಮಾಲಿನೇ .  
 ಸಂಭಿನ್ನಾಯ ವಿಭಿನ್ನಾಯ ವಿವಿಕ್ತವಿಕಟಾಯ ಚ .. 30.205..  
 ಅಘೋರರೂಪರೂಪಾಯ ಘೋರಘೋರತರಾಯ ಚ .  
 ನಮಃ ಶಿವಾಯ ಶಾಂತಾಯ ನಮಃ ಶಾಂತತರಾಯ ಚ .. 30.206..  
 ಏಕಪಾದ್ಭುಜನೇತ್ರಾಯ ಏಕಶೀರ್ಷನ್ನಮೋಽಸ್ತು ತೇ .

ನಮೋ ವೃದ್ಧಾಯ ಲುಬ್ಧಾಯ ಸಂವಿಭಾಗಪ್ರಿಯಾಯ ಚ .. 30.207..  
ಪಂಚಮಾಲಾರ್ಚಿತಾಂಗಾಯ ನಮಃ ಪಾಶುಪತಾಯ ಚ .  
ನಮಶ್ಚಂಡಾಯ ಘಂಟಾಯ ಘಂಟಯಾ ಜಗ್ಗರಂದ್ರಿಣೇ .. 30.208..  
ಸಹಸ್ರಶತಘಂಟಾಯ ಘಂಟಾಮಾಲಾಪ್ರಿಯಾಯ ಚ .  
ಪ್ರಾಣದಂಡಾಯ ತ್ಯಾಗಾಯ ನಮೋ ಹಿಲಿಹಿಲಾಯ ಚ .. 30.209..  
ಹೂಂಹೂಂಕಾರಾಯ ಪಾರಾಯ ಹೂಂಹೂಂಕಾರಪ್ರಿಯಾಯ ಚ .  
ನಮಶ್ಚ ಶಂಭವೇ ನಿತ್ಯಂ ಗಿರಿ ವೃಕ್ಷಕಲಾಯ ಚ .. 30.210..  
ಗರ್ಭಮಾಂಸಶೃಗಾಲಾಯ ತಾರಕಾಯ ತರಾಯ ಚ .  
ನಮೋ ಯಜ್ಞಾಧಿಪತಯೇ ದ್ರುತಾಯೋಪದ್ರುತಾಯ ಚ .. 30.211..  
ಯಜ್ಞವಾಹಾಯ ದಾನಾಯ ತಪ್ಯಾಯ ತಪನಾಯ ಚ .  
ನಮಸ್ತಟಾಯ ಭವ್ಯಾಯ ತಡಿತಾಂ ಪತಯೇ ನಮಃ .. 30.212..  
ಅನ್ನದಾಯಾನ್ನಪತಯೇ ನಮೋಽಸ್ತ್ವನ್ನಭವಾಯ ಚ .  
ನಮಃ ಸಹಸ್ರಶೀರ್ಷ್ಣೇ ಚ ಸಹಸ್ರಚರಣಾಯ ಚ .. 30.213..  
ಸಹಸ್ರೋದ್ಯತಶೂಲಾಯ ಸಹಸ್ರನಯನಾಯ ಚ .  
ನಮೋಽಸ್ತು ಬಾಲರೂಪಾಯ ಬಾಲರೂಪಧರಾಯ ಚ .. 30.214..  
ಬಾಲಾನಾಂಚೈವ ಗೋಪ್ರೇ ಚ ಬಾಲಕ್ರೀಡನಕಾಯ ಚ .  
ನಮಃ ಶುದ್ಧಾಯ ಬುದ್ಧಾಯ ಕ್ಷೋಭಣಾಯಾಕ್ಷತಾಯ ಚ .. 30.215..  
ತರಂಗಾಂಕಿತಕೇಶಾಯ ಮುಕ್ತಕೇಶಾಯ ವೈ ನಮಃ .  
ನಮಃ ಷಟ್ಕರ್ಮನಿಷ್ಠಾಯ ತ್ರಿಕರ್ಮನಿರತಾಯ ಚ .. 30.216..  
ವರ್ಣಾಶ್ರಮಾಣಾಂ ವಿಧಿವತ್ ಪೃಥಕ್ಕರ್ಮಪ್ರವರ್ತಿನೇ .  
ನಮೋ ಘೋಷಾಯ ಘೋಷಾಯ ನಮಃ ಕಲಕಲಾಯ ಚ .. 30.217..  
ಶ್ವೇತಪಿಂಗಲನೇತ್ರಾಯ ಕೃಷ್ಣರಕ್ತಕ್ಷಣಾಯ ಚ .  
ಧರ್ಮಾರ್ಥ ಕಾಮಮೋಕ್ಷಾಯ ಕ್ರಥಾಯ ಕಥನಾಯ ಚ .. 30.218..  
ಸಾಂಖ್ಯಾಯ ಸಾಂಖ್ಯಮುಖ್ಯಾಯ ಯೋಗಾಧಿಪತಯೇ ನಮಃ .  
ನಮೋ ರಥ್ಯವಿರಥ್ಯಾಯ ಚತುಷ್ಟಧರತಾಯ ಚ .. 30.219..  
ಕೃಷ್ಣಾ ಜಿನೋತ್ತರೀಯಾಯ ವ್ಯಾಲಯಜ್ಞೋಪವೀತಿನೇ .  
ಈಶಾನವಜ್ರಸಂಹಾಯ ಹರಿಕೇಶ ನಮೋಽಸ್ತು ತೇ .  
ಅವಿವೇಕೈಕನಾಥಾಯ ವ್ಯಕ್ತಾವ್ಯಕ್ತ ನಮೋಽಸ್ತು ತೇ .. 30.220..  
ಕಾಮ ಕಾಮದ ಕಾಮಧ್ಯ ದೃಷ್ಟೋದೃಷ್ಟನಿಷೂದನ .  
ಸರ್ವ ಸರ್ವದ ಸರ್ವಜ್ಞ ಸಂಧ್ಯಾರಾಗ ನಮೋಽಸ್ತು ತೇ .. 30.221..  
ಮಹಾಬಾಲ ಮಹಾಬಾಹೋ ಮಹಾಸತ್ತ್ವ ಮಹಾದ್ಯುತೇ .  
ಮಹಾಮೇಘವರಪ್ರೇಕ್ಷ ಮಹಾಕಾಲ ನಮೋಽಸ್ತು ತೇ .. 30.222..

ಸ್ಥೂಲಜೀರ್ಣಾಂಗಜಟಿನೇ ವಲ್ಕಲಾಜಿನಧಾರಿಣೇ .  
 ದೀಪ್ತಸೂರ್ಯಾಗ್ನಿಜಟಿನೇ ವಲ್ಕಲಾಜಿನವಾಸನೇ .  
 ಸಹಸ್ರಸೂರ್ಯಪ್ರತಿಮ ತಪೋನಿತ್ಯ ನಮೋಽಸ್ತು ತೇ .. 30.223..  
 ಉನ್ನಾದನಶತಾವರ್ತ ಗಂಗಾತೋಯಾರ್ಧಮೂರ್ಧಜ .  
 ಚಂದ್ರಾವರ್ತ ಯುಗಾವರ್ತ ಮೇಘಾವರ್ತ ನಮೋಽಸ್ತು ತೇ .. 30.224..  
 ತ್ವಮನ್ನಮನ್ನಕರ್ತಾ ಚ ಅನ್ನದಶ್ಚ ತ್ವಮೇವ ಹಿ .  
 ಅನ್ನಸ್ರಷ್ಟಾ ಚ ಪಕ್ತಾ ಚ ಪಕ್ಷಭುಕ್ತಪಚೇ ನಮಃ .. 30.225..  
 ಜರಾಯುಜೋಽಣ್ಣಜಶ್ಚೈವ ಸ್ವೇದಜೋದ್ಭಿಜ್ಜ ಏವ ಚ .  
 ತ್ವಮೇವ ದೇವದೇವಶೋ ಭೂತಗ್ರಾಮಶ್ಚತುರ್ವಿಧಃ .. 30.226 .  
 ಚರಾಚರಸ್ಯ ಬ್ರಹ್ಮಾ ತ್ವಂ ಪ್ರತಿಹರ್ತಾ ತ್ವಮೇವ ಚ .  
 ತ್ವಮೇವ ಬ್ರಹ್ಮವಿದುಷಾಮಪಿ ಬ್ರಹ್ಮವಿದಾಂ ವರಃ .. 30.227..  
 ಸತ್ತ್ವಸ್ಯ ಪರಮಾ ಯೋನಿರಬ್ಜಾಯುಜ್ಯೋತಿಷಾಂ ನಿಧಿಃ .  
 ಋಕ್ಸಾಮಾನಿ ತಥೋಂಕಾರಮಾಹುಸ್ತ್ವಾಂ ಬ್ರಹ್ಮವಾದಿನಃ .. 30.228..  
 ಹವಿರ್ಹಾವೀ ಹವೋ ಹಾವೀ ಹುವಾಂ ವಾಚಾಹುತಿಃ ಸದಾ .  
 ಗಾಯಂತಿ ತ್ವಾಂ ಸುರಶ್ರೇಷ್ಠ ಸಾಮಗಾ ಬ್ರಹ್ಮವಾದಿನಃ .. 30.229..  
 ಯಜುರ್ಮಯೋ ಋಜ್ಮಯಶ್ಚ ಸಾಮಾಥರ್ವಮಯಸ್ತಥಾ .  
 ಪಠ್ಯಸೇ ಬ್ರಹ್ಮವಿದ್ಭಿಸ್ತ್ವಾಂ ಕಲ್ಪೋಪನಿಷದಾಂ ಗಣೈಃ .. 30.230..  
 ಬ್ರಾಹ್ಮಣಾಃ ಕ್ಷತ್ರಿಯಾ ವೈಶ್ಯಾಃ ಶೂದ್ರಾ ವರ್ಣಾವರಾಶ್ಚ ಯೇ .  
 ತ್ವಾಮೇವ ಮೇಘಸಂಘಾಶ್ಚ ವಿಶ್ವಸ್ತ ನಿತಗರ್ಜಿತಂ .. 30.231..  
 ಸಂವತ್ಸರಸ್ತ ಮೃತವೋ ಮಾಸಾ ಮಾಸಾರ್ಧಮೇವ ಚ .  
 ಕಲಾ ಕಾಷ್ಠಾ ನಿಮೇಷಾಶ್ಚ ನಕ್ಷತ್ರಾಣಿ ಯುಗಾ ಗ್ರಹಾಃ .. 30.232..  
 ವೃಷಾಣಾಂ ಕಕುದಂ ತ್ವಂ ಹಿ ಗಿರೀಣಾಂ ಶಿಖರಾಣಿ ಚ .  
 ಸಿಂಹೋ ಮೃಗಾಣಾಂ ಪತತಾಂ ತಾಕ್ಷ್ಯೋಽನಂತಶ್ಚ ಭೋಗಿನಾಂ .. 30.233..  
 ಕ್ಷೀರೋದೋ ಹ್ಯುದಧೀನಾಂಚ ಯಂತ್ರಾಣಾಂ ಧನುರೇವ ಚ .  
 ವಜ್ರಂಪ್ರಹರಣಾನಾಂಚ ವ್ರತಾನಾಂ ಸತ್ಯಮೇವ ಚ .. 30.234..  
 ಇಚ್ಛಾ ದ್ವೇಷಶ್ಚ ರಾಗಶ್ಚ ಮೋಹಃ ಕ್ಷಾಮೋ ದಮಃ ಶಮಃ .  
 ವ್ಯವಸಾಯೋ ಧೃತಿಲೋಭಃ ಕಾಮಕ್ರೋಧೌ ಜಯಾಜಯೌ .. 30.235..  
 ತ್ವಂ ಗದೀ ತ್ವಂ ಶರೀ ಚಾಪಿ ಖಟ್ಟಾಂಗೀ ಝಝುರೀ ತಥಾ .  
 ಛೇತ್ತಾ ಭೇತ್ತಾ ಪ್ರಹರ್ತಾ ಚ ತ್ವಂ ನೇತಾಪ್ಯಂತಕೋ ಮತಃ .. 30.236..  
 ದಶಲಕ್ಷಣಸಂಯುಕ್ತೋ ಧರ್ಮೋಽರ್ಥಃ ಕಾಮ ಏವ ಚ .  
 ಇಂದ್ರಃ ಸಮುದ್ರಾಃ ಸರಿತಃ ಪಲ್ವಲಾನಿ ಸರಾಂಸಿ ಚ .. 30.237..

ಲತಾವಲ್ಲೀ ತೃಣೌಷಧ್ಯಃ ಪಶವೋ ಮೃಗಪಕ್ಷಿಣಃ .  
 ದ್ರವ್ಯಕರ್ಮಗುಣಾರಂಭಃ ಕಾಲಪುಷ್ಪಫಲಪ್ರದಃ .. 30.238..  
 ಆದಿಶ್ಚಾಂತಶ್ಚ ಮಧ್ಯಶ್ಚ ಗಾಯತ್ರೋಂಕಾರ ಏವ ಚ .  
 ಹರಿತೋ ಲೋಹಿತಃ ಕೃಷ್ಣೋ ನೀಲಃ ಪೀತಸ್ತಧಾರುಣಃ .. 30.239..  
 ಕದ್ರುಶ್ಚ ಕಪಿಲಶ್ಚೈವ ಕಪೋತೋ ಮೇಚಕಸ್ತಧಾ .  
 ಸುವರ್ಣರೇತಾ ವಿಖ್ಯಾತಃ ಸುವರ್ಣಶ್ಚಾಪ್ಯತೋ ಮತಃ .. 30.240..  
 ಸುವರ್ಣನಾಮಾ ಚ ತಥಾ ಸುವರ್ಣಪ್ರಿಯ ಏವ ಚ .  
 ತ್ವಮಿಂದ್ರೋಽಥ ಯಮಶ್ಚೈವ ವರುಣೋ ಧನದೋಽನಲಃ .. 30.241..  
 ಉತ್ಪುಲ್ಲಶ್ಚಿತ್ರಭಾನುಶ್ಚ ಸ್ವರ್ಭಾನುರ್ಭಾನುರೇವ ಚ .  
 ಹೋತ್ರಂ ಹೋತಾ ಚ ಹೋಮಸ್ತ್ವಂ ಹುತಂಚ ಪ್ರಹುತಂ ಪ್ರಭುಃ .. 30.242..  
 ಸುಪರ್ಣಂಚ ತಥಾ ಬ್ರಹ್ಮ ಯಜುಷಾಂ ಶತರುದ್ರಿಯಂ .  
 ಪವಿತ್ರಾಣಾಂ ಪವಿತ್ರಂ ಚ ಮಂಗಲಾನಾಂಚ ಮಂಗಲಂ .. 30.243..  
 ಗಿರಿಃ ಸ್ತೋಕಸ್ತಧಾ ವೃಕ್ಷೋ ಜೀವಃ ಪುದ್ಗಲ ಏವ ಚ .  
 ಸತ್ತ್ವಂ ತ್ವಂಚ ರಜಸ್ತ್ವಂಚ ತಮಶ್ಚ ಪ್ರಜನಂ ತಥಾ .. 30.244..  
 ಪ್ರಾಣೋಽಪಾನಃ ಸಮಾನಶ್ಚ ಉದಾನೋ ವ್ಯಾನ ಏವ ಚ .  
 ಉನ್ನೇಷಶ್ಚೈವ ಮೇಷಶ್ಚ ತಥಾ ಜೃಂಭಿತಮೇವ ಚ .. 30.245..  
 ಲೋಹಿತಾಂಗೋ ಗದೀ ದಂಷ್ಟ್ರೀ ಮಹಾವಕ್ತ್ರೋ ಮಹೋದರಃ .  
 ಶುಚಿರೋಮಾ ಹರಿಚ್ಛಕ್ತುರ್ದ್ವಾರ್ಧ್ವಕೇಶಸ್ತ್ರೀಲೋಚನಃ .. 30.246..  
 ಗೀತವಾದಿತ್ರನೃತ್ಯಾಂಗೋ ಗೀತವಾದನಕಪ್ರಿಯಃ .  
 ಮತ್ಸ್ಯೋ ಜಲೀ ಜಲೋ ಜಲೋ ಜವಃ ಕಾಲಃ ಕಲೀ ಕಲಃ .. 30.247..  
 ವಿಕಾಲಶ್ಚ ಸುಕಾಲಶ್ಚ ದುಷ್ಕಾಲಃ ಕಲನಾಶನಃ .  
 ಮೃತ್ಯುಶ್ಚೈವ ಕ್ಷಯೋಽಂತಶ್ಚ ಕ್ಷಮಾಪಾಯಕರೋ ಹರಃ .. 30.248..  
 ಸಂವರ್ತಕೋಽಂತಕಶ್ಚೈವ ಸಂವರ್ತಕಬಲಾಹಕೌ .  
 ಘಟೋ ಘಟೀಕೋ ಘಂಟೀಕೋ ಚೂಡಾಲೋಲಬಲೋ ಬಲಂ .. 30.249..  
 ಬ್ರಹ್ಮಕಾಲೋಽಗ್ನಿವಕ್ತ್ರಶ್ಚ ದಂಡೀ ಮುಂಡೀ ಚ ದಂಡಧೃಕ್ .  
 ಚತುರ್ಯುಗಶ್ಚತುರ್ವೇದಶ್ಚತುರ್ಹೋತ್ರಶ್ಚತುಷ್ಪಥಃ .. 30.250..  
 ಚತುರಾ ಶ್ರಮವೇತ್ತಾ ಚ ಚಾತುರ್ವರ್ಣ್ಯಕರಶ್ಚ ಹ .  
 ಕ್ಷರಾಕ್ಷರಪ್ರಿಯೋ ಧೂರ್ತೋಽಗ್ನೋಽಗ್ನೋಽಗ್ನೋಽಗ್ನೋಽಧಿಪಃ .. 30.251..  
 ರುದ್ರಾಕ್ಷಮಾಲ್ಯಾಂಬರಧರೋ ಗಿರಿಕೋ ಗಿರಿಕಪ್ರಿಯಃ .  
 ಶಿಲ್ಪೀಶಃ ಶಿಲ್ಪಿನಾಂ ಶ್ರೇಷ್ಠಃ ಸರ್ವಶಿಲ್ಪಪ್ರವರ್ತಕಃ .. 30.252..  
 ಭಗನೇತ್ರಾಂತಕಶ್ಚಂದ್ರಃ ಪೂಷ್ಣೋ ದಂತವಿನಾಶನಃ .

ಗೂಢಾವರ್ತೃಶ್ಚ ಗೂಢಶ್ಚ ಗೂಢಪ್ರತಿನಿಷೇವಿತಾ .. 30.253..  
 ತರಣಸ್ತಾರಕಶ್ಚೈವ ಸರ್ವಭೂತಸುತಾರಣಃ .  
 ಧಾತಾ ವಿಧಾತಾ ಸತ್ವಾನಾಂ ನಿಧಾತಾ ಧಾರಣೋ ಧರಃ .. 30.254..  
 ತಪೋ ಬ್ರಹ್ಮ ಚ ಸತ್ಯಂಚ ಬ್ರಹ್ಮಚರ್ಯಮಥಾರ್ಜವಂ .  
 ಭೂತಾತ್ಮಾ ಭೂತಕೃದ್ಭೂತೋ ಭೂತಭವ್ಯಭವೋದ್ಭವಃ .. 30.255..  
 ಭೂರ್ಭುವಃಸ್ವರಿತಶ್ಚೈವ ತಥೋತ್ಪತ್ತಿರ್ಮಹೇಶ್ವರಃ .  
 ಈಶಾನೋ ವೀಕ್ಷಣಃ ಶಾಂತೋ ದುರ್ದಾಂತೋ ದಂತನಾಶನಃ .. 30.256..  
 ಬ್ರಹ್ಮಾವರ್ತೃ ಸುರಾವರ್ತೃ ಕಾಮಾವರ್ತೃ ನಮೋಽಸ್ತು ತೇ .  
 ಕಾಮಬಿಂಬನಿಹರ್ತೃ ಚ ಕರ್ಣಿಕಾರರಜಃಪ್ರಿಯಃ .. 30.257..  
 ಮುಖಚಂದ್ರೋ ಭೀಮಮುಖಃ ಸುಮುಖೋ ದುರ್ಮುಖೋ ಮುಖಃ .  
 ಚತುರ್ಮುಖೋ ಬಹುಮುಖೋ ರಣೇ ಹ್ಯಭಿಮುಖಃ ಸದಾ .. 30.258..  
 ಹಿರಣ್ಯಗರ್ಭಃ ಶಕುನಿರ್ಮಹೋದಧಿಃ ಪರೋ ವಿರಾಟ್ .  
 ಅಧರ್ಮಹಾ ಮಹಾದಂಡೋ ದಂಡಧಾರೀ ರಣಪ್ರಿಯಃ .. 30.259..  
 ಗೋತಮೋ ಗೋಪ್ರತಾರಶ್ಚ ಗೋವೃಷೇಶ್ವರವಾಹನಃ .  
 ಧರ್ಮಕೃದ್ಧರ್ಮಸ್ರಷ್ಟಾ ಚ ಧರ್ಮೋ ಧರ್ಮವಿದುತ್ತಮಃ .. 30.260..  
 ತ್ರೈಲೋಕ್ಯಗೋಪ್ತಾ ಗೋವಿಂದೋ ಮಾನದೋ ಮಾನ ಏವ ಚ .  
 ತಿಷ್ಠನ್ ಸ್ಥಿರಶ್ಚ ಸ್ಥಾನುಶ್ಚ ನಿಷ್ಕಂಪಃ ಕಂಪ ಏವ ಚ .. 30.261..  
 ದುರ್ವಾರಣೋ ದುರ್ವಿಷದೋ ದುಃಸಹೋ ದುರತಿಕ್ರಮಃ .  
 ದುರ್ಧರೋ ದುಷ್ಪ್ರಕಂಪಶ್ಚ ದುರ್ವಿದೋ ದುರ್ಜಯೋ ಜಯಃ .. 30.262..  
 ಶಶಃ ಶಶಾಂಕಃ ಶಮನಃ ಶೀತೋಷ್ಣಂ ದುರ್ಜರಾಧ ತೃಟ್ .  
 ಆಧಯೋ ವ್ಯಾಧಯಶ್ಚೈವ ವ್ಯಾಧಿಹಾ ವ್ಯಾಧಿಗಶ್ಚ ಹ .. 30.263..  
 ಸಹ್ಯೋ ಯಜ್ಞೋ ಮೃಗಾ ವ್ಯಾಧಾ ವ್ಯಾಧಿನಾಮಾಕರೋಽಕರಃ .  
 ಶಿಖಂಡೀ ಪುಂಡರೀಕಾಕ್ಷಃ ಪುಂಡರೀಕಾವಲೋಕನಃ .. 30.264..  
 ದಂಡಧರಃ ಸದಂಡಶ್ಚ ದಂಡಮುಂಡವಿಭೂಷಿತಃ .  
 ವಿಷಪೋಽಮೃತಪಶ್ಚೈವ ಸುರಾಪಃ ಕ್ಷೀರಸೋಮಪಃ .. 30.265..  
 ಮಧುಪಶ್ಚಾಜ್ಯಪಶ್ಚೈವ ಸರ್ವಪಶ್ಚ ಮಹಾಬಲಃ .  
 ವೃಷಾಶ್ಚವಾಹ್ಯೋ ವೃಷಭಸ್ತಥಾ ವೃಷಭಲೋಚನಃ .. 30.266..  
 ವೃಷಭಶ್ಚೈವ ವಿಖ್ಯಾತೋ ಲೋಕಾನಾಂ ಲೋಕಸತ್ಕೃತಃ .  
 ಚಂದ್ರಾದಿತ್ಯೌ ಚಕ್ಷುಷೀ ತೇ ಹೃದಯಂಚ ಪಿತಾಮಹಃ .  
 ಅಗ್ನಿರಾಪಸ್ತಥಾ ದೇವೋ ಧರ್ಮಕರ್ಮಪ್ರಸಾಧಿತಃ .. 30.267..  
 ನ ಬ್ರಹ್ಮಾ ನ ಚ ಗೋವಿಂದಃ ಪುರಾಣಋಷಯೋ ನ ಚ .

ಮಾಹಾತ್ಮ್ಯಂ ವೇದಿತುಂ ಶಕ್ತಾ ಯಾಥಾತಥ್ಯೇನ ತೇ ಶಿವ .. 30.268..  
ಯಾ ಮೂರ್ತಯಃ ಸುಸೂಕ್ಷ್ಮಾಸ್ತೇ ನ ಮಹ್ಯಂ ಯಾಂತಿ ದರ್ಶನಂ .  
ತಾಭಿರ್ಮಾಂ ಸತತಂ ರಕ್ಷ ಪಿತಾ ಪುತ್ರಮಿವೌರಸಂ .. 30.269..  
ರಕ್ಷ ಮಾಂ ರಕ್ಷಣೀಯೋಽಹಂ ತವಾನಘ ನಮೋಽಸ್ತು ತೇ ..  
ಭಕ್ತಾನುಕಂಪೀ ಭಗವಾನ್ ಭಕ್ತಶ್ಚಾಹಂ ಸದಾ ತ್ವಯಿ .. 30.270..  
ಯಃ ಸಹಸ್ರಾಣ್ಯನೇಕಾನಿ ಪುಂಸಾಮಾಹೃತ್ಯ ದುರ್ಧರಃ .  
ತಿಷ್ಠತ್ಯೇಕಃ ಸಮುದ್ರಾಂತೇ ಸ ಮೇ ಗೋಪ್ತಾಸ್ತು ನಿತ್ಯಶಃ .. 30.271..  
ಯಂ ವಿನಿದ್ರಾ ಚಿತಶ್ಚಾಸಾಃ ಸತ್ತ್ವಸ್ಥಾಃ ಸಮದರ್ಶಿನಃ .  
ಜ್ಯೋತಿಃ ಪಶ್ಯಂತಿ ಯುಂಜಾನಾಸ್ತಸ್ಮೈ ಯೋಗಾತ್ಮನೇ ನಮಃ .. 30.272..  
ಸಂಭಕ್ತ್ಯ ಸರ್ವ ಭೂತಾನಿ ಯುಗಾಂತೇ ಸಮುಪಸ್ಥಿತೇ .  
ಯಃ ಶೇತೇ ಜಲಮಧ್ಯಸ್ಥಸ್ತಂ ಪ್ರಪದ್ಯೇವ್ವಶಾಯಿನಂ .. 30.273..  
ಪ್ರವಿಶ್ಯ ವದನೇ ರಾಹೋರ್ಯಃ ಸೋಮಂ ಗ್ರಸತೇ ನಿಶಿ .  
ಗ್ರಸತ್ಯರ್ಕಂಚ ಸ್ವರ್ಭಾನುಭೂತ್ವಾ ಸೋಮಾಗ್ನಿರೇವ ಚ .. 30.274..  
ಯೇಽಜ್ಞುಷ್ಣಮಾತ್ರಾಃ ಪುರುಷಾ ದೇಹಸ್ಥಾಃ ಸರ್ವದೇಹಿನಾಂ .  
ರಕ್ಷಂತು ತೇ ಹಿ ಮಾಂ ನಿತ್ಯಂ ನಿತ್ಯಮಾಪ್ಯಾಯಯಂತು ಮಾಂ .. 30.275..  
ಯೇ ಚಾಪ್ಯುತ್ಪತ್ತಿತಾ ಗರ್ಭಾದಧೋಭಾಗಗತಾಶ್ಚ ಯೇ .  
ತೇಷಾಂ ಸ್ವಾಹಾಃ ಸ್ವಧಾಶ್ಚೈವ ಆಪ್ನವಂತು ಸ್ವದಂತು ಚ .. 30.276..  
ಯೇ ನ ರೋದಂತಿ ದೇಹಸ್ಥಾಃ ಪ್ರಾಣಿನೋ ರೋದಯಂತಿ ಚ .  
ಹರ್ಷಯಂತಿ ಚ ಹೃಷ್ಯಂತಿ ನಮಸ್ತೇಭ್ಯೋಽಸ್ತು ನಿತ್ಯಶಃ .. 30.277..  
ಯೇ ಸಮುದ್ರೇ ನದೀದುರ್ಗೇ ಪರ್ವತೇಷು ಗುಹಾಸು ಚ .  
ವೃಕ್ಷಮೂಲೇಷು ಗೋಷ್ಠೇಷು ಕಾಂತಾರಗಹನೇಷು ನ .. 30.278..  
ಚತುಷ್ಟಥೇಷು ರಥಾಸು ಚತ್ತರೇಷು ಸಭಾಸು ಚ .  
ಚಂದ್ರಾರ್ಕಯೋರ್ಮಧ್ಯಗತಾ ಯೇ ಚ ಚಂದ್ರಾರ್ಕರಶ್ಮಿಷು .. 30.279..  
ರಸಾತಲಗತಾ ಯೇ ಚ ಯೇ ಚ ತನ್ಮಾತ್ಪರಂಗತಾಃ .  
ನಮಸ್ತೇಭ್ಯೋ ನಮಸ್ತೇಭ್ಯೋ ನಮಸ್ತೇಭ್ಯಶ್ಚ ನಿತ್ಯಶಃ .  
ಸೂಕ್ಷ್ಮಾಃ ಸ್ಥೂಲಾಃ ಕೃಶಾ ಹ್ರಸ್ವಾ ನಮಸ್ತೇಭ್ಯಸ್ತು ನಿತ್ಯಶಃ .. 30.280..  
ಸರ್ವಸ್ತ್ವಂ ಸರ್ವಗೋ ದೇವ ಸರ್ವಭೂತಪತಿರ್ಭವಾನ್ .  
ಸರ್ವಭೂತಾಂತರಾತ್ಮಾ ಚ ತೇನ ತ್ವಂ ನ ನಿಮಂತ್ರಿತಃ .. 30.281..  
ತ್ವಮೇವ ಚೇಜ್ಯಸೇ ಯಸ್ಮಾದ್ಯಜ್ಞೈರ್ವಿವಿಧದಕ್ಷಿಣೈಃ .  
ತ್ವಮೇವ ಕರ್ತಾ ಸರ್ವಸ್ಯ ತೇನ ತ್ವಂ ನ ನಿಮಂತ್ರಿತಃ .. 30.282..  
ಅಥ ವಾ ಮಾಯಯಾ ದೇವ ಮೋಹಿತಃ ಸೂಕ್ಷ್ಮಯಾ ತ್ವಯಾ .



ಏತಸ್ಮಾತ್ ಕಾರಣಾದ್ವಾಪಿ ತೇನ ತ್ವಂ ನ ನಿಮಂತ್ರಿತಃ .. 30.283..  
 ಪ್ರಸೀದ ಮಮ ದೇವೇಶ ತ್ವಮೇವ ಶರಣಂ ಮಮ .  
 ತ್ವಂ ಗತಿಸ್ತ್ವಂ ಪ್ರತಿಷ್ಠಾ ಚ ನ ಚಾನ್ಯಾಸ್ತಿ ನ ಮೇ ಗತಿಃ .. 30.284..  
 ಸ್ತುತ್ವೈವಂ ಸ ಮಹಾದೇವಂ ವಿರರಾಮ ಪ್ರಜಾಪತಿಃ .  
 ಭಗವಾನಪಿ ಸುಪ್ರೀತಃ ಪುನರ್ದಕ್ಷಮಭಾಷತ .. 30.285..  
 ಪರಿತುಷ್ಟೋಽಸ್ಮಿ ತೇ ದಕ್ಷ ಸ್ತವೇನಾನೇನ ಸುವ್ರತ .  
 ಬಹುನಾತ್ರ ಕಿಮುಕ್ತೇನ ಮತ್ಸಮೀಪಂ ಗಮಿಷ್ಯಸಿ .. 30.286..  
 ಅಥೈನಮಬ್ರವೀದ್ವಾಕ್ಯಂ ತ್ರೈಲೋಕ್ಯಾಧಿಪತಿರ್ಭವಃ .  
 ಕೃತ್ವಾಶ್ವಾಸಕರಂ ವಾಕ್ಯಂ ವಾಕ್ಯಜ್ಞೋ ವಾಕ್ಯಮಾಹತಂ .. 30.287..  
 ದಕ್ಷ ದಕ್ಷ ನ ಕರ್ತವ್ಯೋ ಮನ್ಯುವಿಘ್ನಾಮಿಮಂ ಪ್ರತಿ .  
 ಅಹಂ ಯಜ್ಞಹಾ ನ ತ್ವನ್ನೋ ದೃಶ್ಯತೇ ತತ್ಪುರಾ ತ್ವಯಾ .. 30.288..  
 ಭೂಯಶ್ಚ ತಂ ವರಮಿಮಂ ಮತ್ತೋ ಗೃಹ್ಣೀಷ್ವ ಸುವ್ರತ .  
 ಪ್ರಸನ್ನವದನೋ ಭೂತ್ವಾ ತ್ವಮೇಕಾಗ್ರಮನಾಃ ಶೃಣು .. 30.289..  
 ಅಶ್ವಮೇಧಸಹಸ್ರಸ್ಯ ವಾಜಪೇಯಶತಸ್ಯ ಚ .  
 ಪ್ರಜಾಪತೇ ಮತ್ಪ್ರಸಾದಾತ್ ಫಲಭಾಗೀ ಭವಿಷ್ಯಸಿ .. 30.290..  
 ವೇದಾನ್ ಷಡಂಗಾನುಧ್ಯತ್ಯ ಸಾಂಖ್ಯಾನ್ಯೋಗಾಂಶ್ಚ ಕೃತ್ವಾ ಶಃ .  
 ತಪಶ್ಚ ವಿಪುಲಂ ತಪ್ತ್ವಾ ದುಶ್ಚರಂ ದೇವದಾನವೈಃ .. 30.291..  
 ಅರ್ಥೈರ್ಧರ್ದಶಾರ್ಧಸಂಯುಕ್ತೈರ್ಗೂಢಮಪ್ರಾಜ್ಞನಿರ್ಮಿತಂ .  
 ವರ್ಣಾಶ್ರಮಕೃತ್ಯೈರ್ಧರ್ಮೈರ್ವಿಪರಿತಂ ಕ್ಷಚಿತ್ಸಮಂ .. 30.292..  
 ಶ್ರುತ್ಯರ್ಥೈರಧ್ಯವಸಿತಂ ಪಶುಪಾಶವಿಮೋಕ್ಷಣಂ .  
 ಸರ್ವೇಷಾಮಾಶ್ರಮಾಣಾಂತು ಮಯಾ ಪಾಶುಪತಂ ವ್ರತಂ .  
 ಉತ್ಪಾದಿತಂ ಶುಭಂ ದಕ್ಷ ಸರ್ವಪಾಪವಿಮೋಕ್ಷಣಂ .. 30.293..  
 ಅಸ್ಯ ಚೀರ್ಣಸ್ಯ ಯತ್ಸಮ್ಯಕ್ ಫಲಂ ಭವತಿ ಪುಷ್ಕಲಂ .  
 ತದಸ್ತು ತೇ ಮಹಾಭಾಗ ಮಾನಸಸ್ತ್ಯಜ್ಯತಾಂ ಜ್ವರಃ .. 30.294..  
 ಏವಮುಕ್ತ್ವಾ ಮಹಾದೇವಃ ಸಪತ್ನೀಕಃ ಸಹಾನುಗಃ .  
 ಅದರ್ಶನಮನುಪ್ರಾಪ್ತೋ ದಕ್ಷಸ್ಯಾಮಿತವಿಕ್ರಮಃ .. 30.295..  
 ಅವಾಪ್ಯ ಚ ತದಾ ಭಾಗಂ ಯಥೋಕ್ತಂ ಬ್ರಹ್ಮಣಾ ಭವಃ .  
 ಜ್ವರಂಚ ಸರ್ವಧರ್ಮಜ್ಞೋ ಬಹುಧಾ ವ್ಯಭಜತ್ತದಾ .  
 ಶಾಂತ್ಯರ್ಥಂ ಸರ್ವಭೂತಾನಾಂ ಶೃಣುದ್ವಂ ತತ್ರ ವೈ ದ್ವಿಜಾಃ .. 30.296..  
 ಶೀರ್ಷಾಭಿತಾಪೋ ನಾಗಾನಾಂ ಪರ್ವತಾನಾಂ ಶಿಲಾರುಜಃ .  
 ಅಪಾಂತು ನಾಲಿಕಾಂ ವಿದ್ಯಾನ್ನಿರ್ಮೋಕಂಭುಜಗೇಷ್ವಸಿ .. 30.297..

ಸ್ವಾರಕಃ ಸೌರಭೇಯಾಣಾಮೂಷರಃ ಪೃಥಿವೀತಲೇ .  
 ಇಭಾ ನಾಮಪಿ ಧರ್ಮಜ್ಞ ದೃಷ್ಟಿಪ್ರತ್ಯವರೋಧನಂ .. 30.298..  
 ರಂಧ್ರೋದ್ಭೂತಂ ತಥಾಶ್ವಾನಾಂ ಶಿಖೋದ್ಭೇದಶ್ಚ ಬರ್ಹಿಣಾಂ .  
 ನೇತ್ರರೋಗಃ ಕೋಕಿಲಾನಾಂ ಜ್ವರಃ ಪ್ರೋಕ್ತೋ ಮಹಾತ್ಮಭಿಃ .. 30.299..  
 ಅಜಾನಾಂ ಪಿತ್ತಭೇದಶ್ಚ ಸರ್ವೇಷಾಮಿತಿ ನಃ ಶ್ರುತಂ .  
 ಶುಕಾನಾಮಪಿ ಸರ್ವೇಷಾಂ ಹಿಮಿಕಾ ಪ್ರೋಚ್ಯತೇ ಜ್ವರಃ .  
 ಶಾರ್ದೂಲೇಷ್ವಪಿ ವೈ ವಿಪ್ರಾಃ ಶ್ರಮೋ ಜ್ವರ ಇಹೋಚ್ಯತೇ .. 30.300..  
 ಮಾನುಷೇಷು ತು ಸರ್ವಜ್ಞ ಜ್ವರೋ ನಾಮೈಷ ಕೀರ್ತಿತಃ .  
 ಮರಣೇ ಜನ್ಮನಿ ತಥಾ ಮಧ್ಯೇ ಚ ವಿಶತೇ ಸದಾ .. 30.301..  
 ಏತನ್ಮಾಹೇಶ್ವರಂ ತೇಜೋ ಜ್ವರೋ ನಾಮ ಸುದಾರುಣಃ .  
 ನಮಸ್ಯಶ್ಚೈವ ಮಾನ್ಯಶ್ಚ ಸರ್ವಪ್ರಾಣಿಭಿರೀಶ್ವರಃ .. 30.302..  
 ಇಮಾಂ ಜ್ವರೋತ್ಪತ್ತಿಮದೀನಮಾನಸಃ ಪಠೇತ್ಸದಾ ಯಃ ಸುಸಮಾಹಿತೋ ನರಃ .  
 ವಿಮುಕ್ತರೋಗಃ ಸ ನರೋ ಮುದಾ ಯುತೋ ಲಭೇತ ಕಾಮಾನ್ ಸ  
 ಯಥಾಮನೀಷಿತಾನ್ .. 30.303..  
 ದಕ್ಷಪ್ರೋಕ್ತಂ ಸ್ತವಂಚಾಪಿ ಕೀರ್ತಯೇದ್ಯಃ ಶೃಣೋತಿ ವಾ .  
 ನಾಶುಭಂ ಪ್ರಾಪ್ನುಯಾತ್ ಕಿಂಚಿದ್ಧೀರ್ಘಂಚಾಯುರವಾಪ್ನುಯಾತ್ .. 30.304..  
 ಯಥಾ ಸರ್ವೇಷು ದೇವೇಷು ವರಿಷ್ಠೋ ಯೋಗವಾನ್ ಹರಃ .  
 ತಥಾ ಸ್ತವೋ ವರಿಷ್ಠೋಽಯಂ ಸ್ತವಾನಾಂ ಬ್ರಹ್ಮನಿರ್ಮಿತಃ .. 30.305..  
 ಯಶೋರಾಜ್ಯಸುಖೈಶ್ಚಯವಿತ್ತಾಯುರ್ಧನಕಾಂಕ್ಷಿಭಿಃ .  
 ಸ್ತೋತವ್ಯೋ ಭಕ್ತಿಮಾಸ್ಥಾಯ ವಿದ್ಯಾಕಾಮೈಶ್ಚ ಯತ್ನತಃ .. 30.306..  
 ವ್ಯಾಧಿತೋ ದುಃಖಿತೋ ದೀನಶ್ಚಾರತ್ರಸ್ತೋ ಭಯಾದಿಃ .  
 ರಾಜಕಾರ್ಯನಿಯುಕ್ತೋ ವಾ ಮುಚ್ಯತೇ ಮಹತೋ ಭಯಾತ್ .. 30.307..  
 ಅನೇನ ಚೈವ ದೇಹೇನ ಗಣಾನಾಂ ಸ ಗಣಾಧಿಪಃ .  
 ಇಹ ಲೋಕೇ ಸುಖಂ ಪ್ರಾಪ್ಯ ಗಣ ಏವೋಪಪದ್ಯತೇ .. 30.308..  
 ನ ಚ ಯಕ್ಷಾಃ ಪಿಶಾಚಾ ವಾ ನ ನಾಗಾ ನ ವಿನಾಯಕಾಃ .  
 ಕುರ್ಯುರ್ವಿಘ್ನಂ ಗೃಹೇ ತಸ್ಯ ಯತ್ರ ಸಂಸ್ತೂಯತೇ ಭವಃ .. 30.309..  
 ಶೃಣುಯಾದ್ವಾ ಇದಂ ನಾರೀ ಸುಭಕ್ತ್ಯಾ ಬ್ರಹ್ಮಚಾರಿಣೀ .  
 ಪಿತೃಭಿರ್ಭರ್ತೃಪಕ್ಷಾಭ್ಯಾಂ ಪೂಜ್ಯಾ ಭವತಿ ದೇವವತ್ .. 30.310..  
 ಶೃಣುಯಾದ್ವಾ ಇದಂ ಸರ್ವಂ ಕೀರ್ತಯೇದ್ವಾಪ್ಯಭೀಕ್ಷ್ಣ ಶಃ .  
 ತಸ್ಯ ಸರ್ವಾಣಿ ಕಾರ್ಯಾಣಿ ಸಿದ್ಧಿಂ ಗಚ್ಛಂತ್ಯವಿಘ್ನತಃ .. 30.311..  
 ಮನಸಾ ಚಿಂತಿತಂ ಯಚ್ಚ ಯಚ್ಚ ವಾಚಾಪ್ಯುದಾಹೃತಂ .  
 ಸರ್ವಂ ಸಂಪದ್ಯತೇ ತಸ್ಯ ಸ್ತವನಸ್ಯಾನುಕೀರ್ತನಾತ್ .. 30.312..

ದೇವಸ್ಯ ಸಗುಹಸ್ಯಾಥ ದೇವ್ಯಾ ನಂದೀಶ್ವರಸ್ಯ ತು .  
ಬಲಿಂ ವಿಭವತಃ ಕೃತ್ವಾ ದಮೇನ ನಿಯಮೇನ ಚ .. 30.313..  
ತತಃ ಸ ಯುಕ್ತೋ ಗೃಹ್ಣೀಯಾನ್ನಾಮಾನ್ಯಾಶು ಯಥಾಕ್ರಮಂ .  
ಈಪ್ಪಿತಾನ್ ಲಭತೇಽತ್ಯರ್ಥಂ ಕಾಮಾನ್ ಭೋಗಾಂಶ್ಚ ಮಾನವಃ .  
ಮೃತಶ್ಚ ಸ್ವರ್ಗಮಾಪ್ನೋತಿ ಸ್ತ್ರೀಸಹಸ್ರಪರಿವೃತಃ .. 30.314..  
ಸರ್ವ ಕರ್ಮಸು ಯುಕ್ತೋ ವಾ ಯುಕ್ತೋ ವಾ ಸರ್ವಪಾತಕೈಃ .  
ಪಠನ್ ದಕ್ಷಕೃತಂ ಸ್ತೋತ್ರಂ ಸರ್ವಪಾಪೈಃ ಪ್ರಮುಚ್ಯತೇ .  
ಮೃತಶ್ಚ ಗಣಸಾಲೋಕ್ಯಂ ಪೂಜ್ಯಮಾನಃ ಸುರಾಸುರೈಃ .. 30.315..  
ವೃಷೇವ ವಿಧಿಯುಕ್ತೇನ ವಿಮಾನೇನ ವಿರಾಜತೇ .  
ಆಭೂತಸಂಪ್ಲವಸ್ಥಾಯೀ ರುದ್ರಸ್ಯಾನುಚರೋ ಭವೇತ್ .. 30.316..  
ಇತ್ಯಾಹ ಭಗವಾನ್ ವ್ಯಾಸಃ ಪರಾಶರಸುತಃ ಪ್ರಭುಃ .  
ನೈತದ್ವೇದಯತೇ ಕಶ್ಚಿನ್ನೇದಂ ಶ್ರಾವ್ಯಂತು ಕಸ್ಯಚಿತ್ .. 30.317..  
ಶ್ರುತ್ವೈತತ್ಪರಮಂ ಗುಹ್ಯಂ ಯೇಽಪಿ ಸ್ಯುಃ ಪಾಪಕಾರಿಣಃ .  
ವೈಶ್ಯಾಃ ಸ್ತ್ರಿಯಶ್ಚ ಶೂದ್ರಾಶ್ಚ ರುದ್ರಲೋಕಮವಾಪ್ನುಯುಃ .. 30.318..  
ಶ್ರಾವಯೇದ್ಯಸ್ತು ವಿಪ್ರೇಭ್ಯಃ ಸದಾ ಪರ್ವಸು ಪರ್ವಸು .  
ರುದ್ರಲೋಕಮವಾಪ್ನೋತಿ ದ್ವಿಜೋ ವೈ ನಾತ್ರ ಸಂಶಯಃ .. 30.319..  
ಇತಿ ಶ್ರೀಮಹಾಪುರಾಣೇ ವಾಯುಪುರಾಣೇ ದಕ್ಷಶಾಪವರ್ಣನಂ ನಾಮ  
ತ್ರಿಂಶೋಽಧ್ಯಾಯಃ .. 30..

Encoded by Sivakumar Thyagarajan shivakumar24 at gmail.com  
Also available at <http://sa.wikisource.org> Vayupurana Adhyaya 30  
starting at verse 180. This shivasahasranAma stotra is referenced  
in Purana Index for sahasranAmastotra.  
Proofread NA.

---

—  
*Shri Shivasahasranamastotra from Vayupurana Adhyaya 30*  
pdf was typeset on August 14, 2022  
—

Please send corrections to [sanskrit@cheerful.com](mailto:sanskrit@cheerful.com)

